



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1516/18 - 2007 සැප්තැම්බර් 25 වැනි අඟහරුවාදා- 2007.09.25

(ආණ්ඩුවේ බලයපිට ප්‍රසිද්ධ කරන ලදී)

I වැනි කොටස : (I) වැනි ඡේදය - සාමාන්‍ය

ජනාධිපතිතුමාණන් විසින් කරන ලද ප්‍රකාශන ආදිය

යොමු අංකය : සීඑස්ඒ/10/3/04.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනාධිපතිතුමාණන් විසින් කරන ලද ප්‍රකාශනයයි

මුද්‍රාව

මහින්ද රාජපක්ෂ.

- 1 එම්. පී. පරණගම මැතිතුමා,
- 2 එස්. එම්. ජේ. සේනාරත්න මැතිතුමා,
- 3 ඩී. ඩී. එම්. වෛද්‍යසේකර මැතිතුමා,

වෙත,

ශ්‍රී භාග්‍යසත පෙරවූවයි !

මෙහි මින් මතු සඳහන් කරනු ලබන කාරණා පරීක්ෂණයට භාජනය කිරීම මාගේ අදහසේ හැටියට මහජන යහපතට හේතු වන හෙයින් එකී කාරණා පිළිබඳව පරීක්ෂා කිරීමේ කාර්යය සඳහා පරීක්ෂණ කොමිෂන් සභාවක් ස්ථාපනය කරලීම අවශ්‍යයැයි මා හට පෙනී යන හෙයින් ද,

එබැවින්, ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනාධිපති මහින්ද රාජපක්ෂ වන මම, ඔබතුමන්ලාගේ විචක්ෂණ භාවය, සාමාර්ථය සහ විශ්වාසවන්තභාවය කෙරෙහි මහත් වූ භක්තිය හා විශ්වාසය තබමින්, (393 වන අධිකාරය වූ) පරීක්ෂණ කොමිෂන් සභා පනතේ 2 (ඇ) වගන්තියෙහි විධිවිධානයන්ට අනුකූලව ඉහත කී,-

- 1 එම්. පී. පරණගම මැතිතුමා, (සභාපති)
- 2 එස්. එම්. ජේ. සේනාරත්න මැතිතුමා,
- 3 ඩී. ඩී. එම්. වෛද්‍යසේකර මැතිතුමා,

වන ඔබතුමන්ලා, විශේෂයෙන් 2002.10.01 සිට 2004.08.25 දක්වා වූ කාලපරිච්ඡේදය තුළදී, 2002 අංක 14 දරන එකතු කළ අගය මත බදු පනත (සංශෝධිත) ප්‍රකාර, අගය එකතු කළ බද්ද ආපසු ගෙවීම් ක්‍රියාවලිය තුළදී දේශීය ආදායම් දෙපාර්තමේන්තුවෙහි සිදුව ඇතැයි කියනු ලබන අගය එකතු කළ බදු වංචාව සැලකිල්ලට ගනිමින්, මතු දැක්වෙන කාරණා පිළිබඳව පරීක්ෂා කොට වාර්තා කරනු පිණිස කොමසාරිස්වරුන් ලෙසින් මෙමගින් පත්කරමි.

1. අගය එකතු කළ බද්ද ආපසු ගෙවීම්වලට හිමිකම් නොලැබූ කිසියම් සමාගම්වලට අගය එකතු කළ බද්ද ආපසු ගෙවීම් සත්‍ය වශයෙන්ම කරනු ලැබ තිබේද යන වග ;
2. එබඳු අගය එකතු කළ බද්ද ආපසු ගෙවීම් සත්‍ය වශයෙන් ම කරනු ලැබ ඇතොත්, එකී ආපසු ගෙවීම් දේශීය ආදායම් දෙපාර්තමේන්තුවේ කිසියම් ආදායම් අණපනත් සහ / හෝ මාර්ගෝපදේශ උල්ලංඝනය කරලමින් සිදුකරනු ලැබ තිබේද යන වග ;
3. අගය එකතු කළ බද්ද ආපසු ගෙවීම්වලට හිමිකම් ලබා නොතිබිය දී, එබඳු ආපසු ගෙවීම් ලැබූවා වූ සමාගම් එකී අගය එකතු කළ බද්ද ආපසු ගෙවීම් කරනු ලැබූ කාලපරිච්ඡේදය තුළ නෛතිකව පැවති සමාගම් ද යන වග ;
4. එබඳු අගය එකතු කළ බද්ද ආපසු ගෙවීම්වලට අදාළව යම් අක්‍රමිකතාවන් සත්‍ය වශයෙන්ම සිදුව ඇතොත්, ඒවා සම්බන්ධයෙන් වගකිවයුතු නිලධාරීන් සහ අනෙකුත් තැනැත්තන් හඳුනා ගැනීම ;
5. ස්වකීය අධීක්ෂණ වගකීම් යථා පරිදි සපුරා තිබීම සහතික කරගනු පිණිස එලෙසින් වගකිව යුතු නිලධාරීන් විසින් නිසි ක්‍රම සහ කාර්ය පරිපාටින් අනුගමනය කරනු ලැබ තිබේද යන වග ;
6. මෙම පරීක්ෂණයෙහි නිගමනයන් පාදකකොට ගනිමින් ඉදිරියේ දී විය හැකි එබඳු සිද්ධීන් වළක්වාලනු පිණිස ගත යුතු ක්‍රියාමාර්ග නිර්දේශ කිරීම.

තවද, ඉහත කී කාරණා සම්බන්ධයෙන් අවශ්‍ය විය හැකි සියලුම පරීක්ෂණ පැවැත්වීමට සහ අනෙකුත් සියලුම විමර්ශනයන් කිරීමටත්, නිගමනයන්ට එළඹීමේ දී ඔබට සහාය අවශ්‍ය වියහැකි තාක්ෂණික වශයෙන් ප්‍රවීණවත් පුද්ගලයින්ගේ සහාය ලබාගැනීමටත්, ඔවුන්ට සුදුසු පරිදි පාරිශ්‍රමිකයන් ගෙවීමටත් මා මෙයින් ඔබට අධිකාරය හා බලය පවරන අතර මෙම අධිකාරී පත්‍රයේ දින සිට මාස හයක් (06) ඇතුළත ඔබේ පරීක්ෂණයන්හි නිගමන හා ඒවාට අදාළ ඔබගේ නිර්දේශයන් ඇතුළත් වාර්තාවක් ඔබගේ අත්සනින් මාවෙත ඉදිරිපත් කරන ලෙස මම ඔබට නියම කරමි.

තවද, ඉහත කී කරුණුවලට අදාළ කිසියම් පරීක්ෂණයක යම් කොටසක් ප්‍රසිද්ධියේ නොපැවැත්විය යුතු බවට ඔබගේ අභිමතය පරිදි විනිශ්චය කරනු ලැබේ නම්, එම කොටස් ප්‍රසිද්ධියේ නොපැවැත්විය යුතු යැයි ඔබට මෙයින් නියමි කරමි.

තවද, ඔබගේ පරීක්ෂණවල කාර්යයන් සඳහා ඔබ විසින් සහාය හෝ තොරතුරු ඉල්ලා සිටිය හැකි සියලු රජයේ නිලධාරීන් සහ වෙනත් තැනැත්තන් විසින්, තත් කාර්යය සඳහා නිසි පරිදි දිය හැකි සියලු සහාය දිය යුතු යැයි ද, සැපයිය හැකි සියලුම තොරතුරු සැපයිය යුතු යැයි ද මෙයින් නියම කොට විධාන කරමි.

තවද, ඉහත කී පරීක්ෂණ කොමිෂන් සභා පනතේ (393 වන පරිච්ඡේදය) 14 වන වගන්තියේ විධිවිධානයන් මේ කොමිෂන් සභාවට අදාළ විය යුතුයැයි මෙයින් ප්‍රකාශ කරමි.

වර්ෂ දෙදහස් හතක් වූ සැප්තැම්බර් මස 21 වැනි දින වූ මේදින දී ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුද්‍රාව යටතේ කොළඹ දී දෙන ලදී.

අතිගරු ජනාධිපතිතුමාගේ අණ පරිදි,

ලලිත් වීරතුංග,
ජනාධිපති ලේකම්.